

# పార్ట్ నర్స్

ఎఫ్. ఆర్. బోర్డు మాత్రమే తగిలించుకుని, నిజానికి ఊరి పొలి మేరలు దాటి పోకూడదు, కానీ అదో మొండిదైర్యం, నన్నెవరు పట్టుకో వచ్చారూ అని! అంతగా ఏ ఎర్రబోప అన్నా అటకాయస్తే, వో పది మనది కాదనుకుంటే సరిపోతుందికదా అన్న నమ్మకం లోలోపల. దానికితోడు “ ఏడువేలు పై చిలుకు దాని మొహానపోశారు. నన్నెట్లాగూ వెనకెక్కించు కొని బయటకు వెళ్ళడానికి మీకు బిడియం అనుకోండి, కనీసం పిల్లల్నయినా సరదాగా అల్లా తిప్పుకురారేం ?” అని ఇంట్లో రుక్మిణి సతాయింపు. పెద్ద వాడు శాండిల్యకు, ఆ మోటారుసైకిలు నేను బయటకు తీసినప్పుడల్లా, తనను వెనక కూచోమంటానేమోనని కొండంత ఆశ. “నాన్నారూ! చక్రాలు తుడవనా ?” అంటాడు. “ కార్బన్ క్లీన్ చేశానుడాడీ !” అంటాడు మరో సారి. ఏ మాటకు ఆమాటే చెప్పకోవాలి. నాకూ రుక్మిణిని పిలియన్ సీటు మీద కూచోపెట్టుకుని, పైటచెంగు పైరగాలితో సరసమాడుతుంటే, నలుగురూ నావేపు ప్రశంసా నేత్రాలతో, అసూయతో చూస్తూవుంటే, రంయిమని ముందుకు దూసుకుపోదామనే వుంటుంది.

కానీ మోటారుసైకిలు కొన్న తర్వాత, నా సైకిలు క్రిందనే రెండు మూడు సార్లు నేనుపడి, ముందుపన్ను కొంచెం వూడగొట్టుకొని, మొహం మీద పట్టీలేసుకుని, ఒకటి రెండు సార్లు దాన్ని తిట్టి, నన్ను తిట్టుకుని, చచ్చిచెడి డ్రయివింగ్ వచ్చిందనిపించుకుని, టెంపరరీ లైసెన్సు సంపాదించుకున్నాను.

మావూరు, పల్లెపిల్ల వట్నం షోకులు చేసుకున్నట్టుగా వుంటుంది. వీధులు యిరుకు, మనుషులు మురికి. ఈ వూర్లో నాకు చచ్చేబెరుకు. నిన్ను

సాయంకాలం మా స్వస్థలంనుంచి వో ఉత్తరం వచ్చింది. గంగా భాగీరథీ సమానురాలయిన మా పెద అమ్మమ్మ చిన్న కూతురు మూడో మనవరాలు కాలం చేసిందని! తొమ్మిదోరోజు కర్మ ప్రారంభిస్తున్నామని, పదోరోజు తర్పణం విడవడం పదిమందిక ర్తవ్యం అనీ!

పదోరోజు ఆదివారమే అయింది. పర్వాలేదు. కానీ సోమవారం ఉదయానికల్లా నేను కాలేజీలో వుండితీరాలి. పబ్లిక్ పరీక్షలు ఎనిమిదింటికే ప్రారంభం. ఇన్విజిలేషన్ షర్క్ తప్పించుకోవడం సాధ్యంకాలేదు మనసులో ధైర్యం సంగతి ఎట్లావున్నా, కాస్త వొడ్డు పొడుగు వున్నవాణ్ణి, కుర్రవాళ్ళతో సంయ్యమంచే సంయ్య మనగలవాణ్ణి నేను ఒక్కణ్ణే అని ప్రిన్సిపాలు నమ్మకం.

“రుక్కూ! తర్పణాలకు వెళ్ళకపోతే ఏం!” అన్నాను. శనివారం సాయంకాలం కాలేజీనుంచి ఇంటికి వచ్చింతర్వాత.

“అదేమిటండీ! గాయత్రికి మీకన్నా ఐనవాళ్ళెవరూ?” అన్నది రుక్మిణి ఆశ్చర్యంగా.

“నిజమే గానీ! ప్రొద్దున్నే ఆ ఎక్స్ప్రెస్ లో వెళ్ళి. ఒంటిగంటకు తర్పణాలు విడిచి, ఏ మూడింటికో భోజనాలచేసి, మళ్ళీ తప్పనిసరిగా ఈ వెనింగ్ ఎక్స్ప్రెస్ క్యాచ్ చేసి, అర్ధరాత్రి కొంపకు చేరుకోవడం యెంత స్ట్రెయిన్ ఆలోచించావా!”

“స్ట్రెయిన్ అన్నది ఒప్పుకుంటాను. కానీ, తప్పనిసరి!”

మనసులో అంత ఇష్టంగా లేకపోవడంచేత గామోసు, మా పెద అమ్మమ్మ సైనుపంచ కట్టుకుని, నెత్తిన ముసుగేసుకుని, గుడ్లు పత్తికాయ అంతేసి చేసి నావేపు కోపంగా చూస్తూ, బోసినోటి చప్పిదవడలను అటూ యిటూ ఓకరంగా కదుపుతూ, ఏరా రావుడూ! రావంటున్నావేమిటి! సైకిలు కొన్నావుగా, పెద్దాణ్ణి కూడా దానిమీదెక్కించుకురా!- ఏం వస్తావుగా రాకపోతే నేనూరుకోసు. నాసంగతి తెలుసుగా” అంటూ కల్లోకొచ్చి, ఆ కలలోనే గాలిలో కలిసిపోయింది.

గబ్బు గ్రామ లేచిచూస్తే అర్థరాత్రి కటిక చీకటి. దూరంగా పక్షులేవో వికృతంగా కూస్తున్న చప్పుళ్ళు, గుండె బలహీనంగా కొట్టుకుంటున్నది. మొహాన కమ్ముకున్న చెమట చేతిని తడిచేసింది.

అప్పటికప్పుడు ప్రక్కమంచమీంద పడుకున్న రుక్మిణిని తట్టిలేపాను. “ఇప్పుడు డిస్టర్బ్ చేయకండి” అంటూ అటుతిరిగి పడుకుంది. అతికష్టం మీద లేపి కూచోబెట్టి, లైటువేసి, ఇవీసంగతి. అందుచేత తెల్లవారుఝాఝున లేచి, మోటారు సైకిలుమీద, శాండిల్యనుకూడా వెంటతీసుకుని బయల్దేర తాను. ఏమంటావు?” అన్నాను.

“శుభమా అని కొత్తబండీమీద చావు చోటు కెందుకండి?” అన్నది రుక్మిణి నిద్రకళ్ళతోనే.

“అక్కడ చావుసంగతి ఏమోకానీ, ఎల్లండి పొద్దున్న పరీక్షహాల్లో నేను కనబడకపోతే ప్రిన్సిపాలు ముందు నన్ను చంపుకుంటాడు. లెక్క రర్సను చంపుకు తింటాడు. లెక్కరర్సను చంపుకు తిసడం ఇప్పటి ప్రిన్సి పాల్స్కో స్పెషల్ హాబీ!”

“మీరు వెళ్ళితే వెళ్ళిరండి, చంటికూడా దేనికి ?”

“నాకు కంపెనీ!”

“మీకు డ్రయివింగ్ రాదంటారుగా?—ఏదన్నా ఆక్సిడెంటయితే..”

“అర్థరాత్రిపూటా ఆ అపశకునం మాటలేవిదే ..—శకునపక్షిలాగా?”

“ఉన్నమాటంటే ఉలుకెక్కువే లెండి!” కోపంగా లైటు ఆర్పేసి, అటుతిరిగి పడుకుంది.

మర్నాటిపొద్దున్న మోటారు సైకిల్ కు కిక్ ఇస్తుంటే, ప్రక్క యింటి వారి పనిమనిషి పుటుక్కున తుమ్మింది. ఆ తుమ్ముకు భయపడటంగా మోటారు సైకిలు ఒక్కమూలుగు మూలిగి, పెద్దగాసకిలించి స్టార్ యింది.

“ఏమండీ! తప్పదా?” అన్నది కాఫీకప్పుతో ఎదురుపచ్చిన రుక్మిణి.

“ఎదురుగా నువ్వాస్తే, ఇహ నాకు అంతా మంచే!”

జావా నుండుకు రోడ్డుమీదకు ఒక్కదూకుదూకి, విజయవాడ వైపుగా అనుమేఘాలమీదుగా దూసుకుపోతున్నది. మెత్తని వెడల్పు రోడ్డు, ఒంటిని స్పృశిస్తూ చల్లనిగాలి, వెనక్కి పెద్దవాడి మాటలు, తూర్పువేపు ఆకాశం నెత్తురు కొలనులా పుంది. సూర్యుడు రక్తపుముద్దలా పున్నాడు. విజయవాడకు వచ్చేటర్నింగ్లో, వూరిబయట ఆ సూర్యుడే పాలిపోయిన పేపరులులా కనిపించాడు.

ఎదురుగా పదిపదిహేను గేదెలు, అటూయిటూ అడ్డదిడ్డంగా నడుస్తున్నాయి. ప్రక్కనే టీకొట్లలో ఇడ్లీలుతింటూ కాఫీలు తాగుతున్నారు కొందరు గడబిడగా మాట్లాడుకుంటూ.

కాండిల్య ఆ రోజే విడుదలవుతున్న వో అక్కినేని సినిమా విశేషాలు వివరిస్తున్నాడు మనోజ్ఞంగా.

ఇంతలో టీ కొట్లోనుండి వో ముసిల్మీ ఆదరాబాదరా రోడ్డుమీదకు పరిగెత్తుకువచ్చింది అటునుంచి యిటుకు, తడబడుతున్న అడుగులతో. రోడ్డుకు అడ్డంగా గేదెలు, గేదెలకూ రోడ్డుకూ నా మోటారు సైకిలుకూ అడ్డంగా ఆ ముసిల్మీ. ఆరిన కుంపటిలాంటి ఆ ముసిల్మానికీ నాకు వో గజమైనా లేదు.

నుండుగా ఫ్రంట్ బ్రేక్ వేశాను. వెంటనే బ్యాక్ బ్రేక్ నొక్కాను. క్రచ్ రిలీజ్ చేయడం మర్చిపోయాను. మోటారు సైకిలు గీమ. టూ ఒక్కయెగురు యెగిరింది గాలిలోకి. “నాన్నారూ!” అంటూ వెనుకనుండి పెద్దగా కేక. ఆ కేకకు తోడుగా ఎదురుగా “అయ్యో నాయనో!” అంటూ పడిపోయిన ముసిల్మీ. ఎదురుగానే చూచానో, వెనక్కే తిరిగానో చేతులు హండిలు మీదినుంచి వదిలేశాను. మోటారు సైకిలు కిందపడిపోయింది.

నలుగురూ బిలబిలా పోగయ్యారు. ముప్పయ్యేళ్ళ ఓ యువకుడు పెద్దగా ఏడుస్తున్నాడు. “నన్ను పెట్టి వెళ్ళబోకే, వో మామ్మో!” అంటూ శాండిల్యకు చేతులమీదా, కాలిమీదా గాయాలయినాయి. కళ్ళుతెరచి చూసే సరికి బాధగా వాడు కిందపడి లేస్తూ కనిపించాడు. నాకళ్ళు మండిపోతున్నాయి. మొహం మీదంతా చిమచిమగా పుంది.

ఎక్కడుంచి వచ్చాడో ఓపోలీసు వచ్చాడు. అందర్నీ అటూయిటూ సర్దాడు. “ఆ ముసిల్మానికో మంచం వెయ్యండేహే!” అన్నాడు అధికార పూర్వకంగా. పక్కనున్న వో సాడాకొట్టువాడితో, నర్సింలూ, ఈళ్ళందరకూ ముందస్తుగా నలుగు పోడాలు కొట్టే” అన్నాడు మళ్ళీ.

ఇంకా ఆ ముప్పయ్యేళ్ళ యువకుడూ పెద్దగా ఏడుస్తోనే వున్నాడు. “ఏందిరా, అట్టా గేడుత్తావ్, అడదానిలాగా! పూర్కో పూర్కో! పొద్దున్నే ఎవరిమొహం చూశావో, అదురెట్టమంతుడివి, గాయాలే కాత్తమోపుగా తగిల్నాయ్ నీ యవ్వకు. అయ్యగోరు డబ్బులిత్తారుగానీ, వెద్దిగెం సేయించు పోయి, దానికి కొత్తజావ కాపించు, పో!” అని నా వైపుకు తిరిగి “ఏం సాబ్, దానికో యాబై రూపాయ లిప్పించండి.” అన్నాడు.

ఆ కానిస్టేబులు నోటుబుక్కు తీసి మోటారు సైకిలునంబరు ‘నోట్’ చేసుకోడానికి ప్రయత్నం చేస్తే, నంబరు కనిపించక అదోనేరం, టెంపరరీ లై సెన్సుతో ఊరి పొలిమేరలుదాటడం మరోనేరం, వీటికితోడు ఏక్సిడెంట్ నేరం, ఎలారా భగవంతుడా అని లోలోపల ఒకటే మదనపడుతున్న నాకు, వీటిగురించి పట్టించుకోకుండా “యాభయి రూపాయ లిప్పించండి” అని అతనడగడం నెత్తిన పాలు పోసినట్లయింది. వెంటనే అడిగినంతా ఇచ్చే శాను, మరోమాట లేకుండా.

డబ్బు తీసుకుంటూ అతను నావేపుచూసి నవ్వాడు. అతనెందుకు నవ్వాడో నాకు తెలీలేదు.

డబ్బుచూడగానే ఆ యువకుడి ఏడుపు ఆగిపోయింది. ముసిల్మాని మూలుగు సన్నబడింది.

“ రండిసార్, మిమ్మల్ని, అబ్బాయిగార్ని అమెరికన్ ఆస్పిటల్కు తీసుకువెళతాను ” అన్నాడు మళ్ళీ ఆ కానిస్టేబులు.

“ నా మోటారు సైకిలు .... ” నాలో సన్నగా గొణుగుడు.

“ ఏం ఫర్వాలేదు అదిక్కడే వడుంటుందిలెండి ! ” దాన్ని తిట్టాడు వో బూతుమాట.

అమెరికన్ ఆస్పత్రిలో ఓ నర్సు అతన్ని చూడగానే, “ ఏం బ్రదర్ ఇవ్వాలిది మొదటికేసా ? ” అన్నది కళ్ళుచికిలిస్తూ. ఆ కానిస్టేబులు కాస్త సిగ్గుపడ్డాడు. అంత బావలోనూ వాళ్ళిద్దర్ని చూస్తే నాకు ఎంతో ముచ్చటేసింది. ఆ సిస్టర్ కాశ్మీర్ ఆపిలులాగావుంది. ఆమె కళ్ళు విశాఖపట్నం కొండ సంపెంగల్లా వున్నాయి. ఆమె యవ్వనం కొంటెగావుంది. కానిస్టేబులు ఆమె భక్తుళ్లా వున్నాడు. వీలయితే “ నీ బాంబను కల్పొక్తా ! ” అనేంత వినయం వాలికిస్తున్నాడు, డాక్టర్ దగ్గర. ఆ తర్వాత ఆ నర్సు నన్నూ శాండిల్యనూ డ్రెస్సింగ్ రూమ్ లోకి తీసుకువెళ్ళి చెరో రెండు ఇంజెక్షన్లు చేసింది. టాబ్లెటు నోట్లో వేసింది. మొహానా, చేతులమీదా, కాళ్ళమీదా మందుపూసి, ప్లాస్టరు పట్టీలు అంటించింది.

ఆమె ఆ పనులు చేస్తున్నంతసేపూ ఆ కానిస్టేబులు ఆమెను అంటి పెట్టుకునేవున్నాడు. ఆమె తెల్లని గొనునూ, ఆమె తెల్లని ఒంటినీ పూసుకుని పూసుకుని తిరిగాడు. డ్రెస్సింగ్ అయింతర్వాత, “ పాపం మీ కోసం చాలా కష్టపడ్డదిసార్ ! ” అన్నాడు.

“ అవునుగానీ సిస్టర్! నేనిక్కడ వుండాలా, వెళ్ళిపోవచ్చా ? ” అని అడిగాను.

“ మహారాజులా వెళ్ళిపోవచ్చు. ” ఆమె మాటల్లో అదే కొంటెతనం. ఆ నల్లని కళ్ళల్లో అకర్షించే — అదే నవ్వు.

ఆమె అక్కడ వుండమంటుందనుకున్నాను అనలేదు. నిరాశ. ఆమెకు ఎంతిస్తే బావుంటుంది. అదో సందేహం.

“ ఏవయ్యా! కానిస్టేబుల్ — ఏంతిస్తే బావుంటుందంటావ్ ?”  
రహస్యంగా అడిగాను.

“ ఇద్దరికి ట్రీట్ మెంట్ కదుసాబ్! ఓ యాభయి అన్నా ఇవ్వండి.”

“ యాభయ్యా! సాలెగూటిలో చిక్కుకున్న పురుగులా కటకట  
పడ్డాను. అయిదుపదులూ యిచ్చి, ఛాంక్స్ చెప్పి బయటకు వస్తుంటే,  
కానిస్టేబులు ఆ మెదగ్గరకు వెళ్ళి ఆ మె అరచెయ్యి గిల్లడం, ఆ మె కిసుక్కున  
నవ్వడం నాకు కనిపించింది. “ అదృష్టవంతుడవోయ్ కానిస్టేబులూ !”  
అనుకున్నాను మనసులోనే. “ మళ్ళీరండి!” అంటూ వినిపించింది సన్నని  
ఆ సర్సుగొంతు వెనుకనుండి.

“ నేను రాను! — ఆ కానిస్టేబులు తప్పకుండా వస్తాడు!” అను  
కుంటూ వెనక్కు తిరిగి చూశాను. ఆ కళ్ళల్లో ఎంత అయస్కాంతమో!

యాక్సిడెంట్ జరిగిన చోటికి తీసుకువచ్చి, మా యిద్దర్నీ అక్కడ  
పదలి, “ సాబ్ కేసూగీసూ వద్దు. ఓ యాబై యివ్వండి, నే పోతా!”  
అన్నాడు కానిస్టేబులు.

అంతవరకూ అతని మంచితనంమీద నేను పెంచుకున్న గౌరవం  
ఆ ఒక్కమాటతోనూ విశ్ల ధమైంది.

“ యాభయ్యా?!”

“ అవును సాబ్! — కోర్టుకు వెళ్ళే, ఎంత నష్టం, ఎంత కష్టం!!”

మాట్లాడకుండా యాబై యిచ్చి, “ ఛాంక్స్!” అన్నాను కటుపుగా  
అతను డబ్బు అందుకున్న మరుక్షణం సైకిలెక్కి గుణదలవైపుగా వెళ్ళి  
పోయాడు.

మోటారు సైకిలు స్టార్టు చెయ్యబోయాను. చేతివేళ్ళు స్వాధీనంలో  
లేవు. హాండిల్ ఎత్తడమే కష్టంగావుంది. శాండిల్య నాకు సహాయపడే  
స్థితిలో లేడు.

“షల్ ఓ హెల్ప్ యూ!”

తల తిప్పి చూశాను. ఆ ముసిల్మాని మనవడు. అరుగుమీదకు చూశాను. ఆ ముసిల్ది టీక్లాట్లో కూచుని, ఖల్లు ఖల్లు మని దగ్గుకుంటూ టీ తాగుతోంది.

“మీ అవ్వకు ....”

‘షి ఈజ్ ఆల్ రైట్!’ ఆ యువకుడు ఇప్పుడు నీట్ గా పైకి దువ్వాడు. గళ్ళచొక్కా టక్ చేశాడు. బెల్ బాటమ్ ట్రాజర్స్ లోకి ‘ఆమె నాకు అవ్వకాదు, ఆమెకు నేను మనవజ్జీ కాదు, అడవిలోని ఉసిరికాయా, ఏటిపక్క ఉప్పుకల్లా .... అంతేసార్! మాదో లివింగ్ పార్టనర్ షిప్!’

‘యూ స్కాండ్రల్!’ నాకు కోపం ఆగలేదు.

‘నన్ను తిట్టకండి. ఐ యామ్ ఎ గ్రాడ్యుయేట్! ఉద్యోగంకోసం తిరిగి తిరిగి ఇప్పుడీ ఉద్యోగం చేస్తున్నాను. ఇప్పుడీ ఉద్యోగంలో యెంత మందో తెలుసా సార్ పార్టనర్స్?.... నేను, ఆ గ్రాండీ, మీకు హెల్ప్ చేసిన కానిస్టేబిల్, ఇంజనీర్ నిచ్చిన నర్స్.... యఫ్ ఆర్. బోర్డులు తగిలించుకుని, నరదాగా ఉక్కవెంట బయల్దేరతారే, మీరే మా కష్టమర్స్! అర్థమైందా సార్!—బై దిబై, మీ రిప్పుడు డ్రైవ్ చెయ్యలేరు. సహాయం చెయ్యమంటారా?,

‘చేసిన సహాయం చాల్లే.’ అందామనిపించింది. కానీ అనలేదు. ఈ రాబందుల దేశంలో ఉదర పోషణార్థం బహుకృత వేషవారణలు.

‘ఎంతీమంటావ్?’

‘ఎనదర్ ఫిఫ్టీ!’

‘ఇట్ ఈజ్ టూ మచ్!’

‘మా దగ్గర బేరాలుండవు సార్! అంతా ఫిక్సెడ్ ప్రెయిసెస్.  
యాక్సిడెంటుకు యాభై!’ ఇంజన్ స్టార్టువేసి ‘ఎక్కడకు పోదాం సార్?  
అని అడిగాడు ఆ యువకుడు.

‘వెనక్కు ఇంటికే పోనీ!’

ఇంట్లో రుక్మిణికి జరిగిన భాగోతమూ, నా తెలివితేటలూ తెలియజెప్ప  
వద్దని శాండిల్యతో అందామనుకున్నాను. కానీ ఏదో ఆభిజాత్యం నాగొంతు  
నొక్కేసింది. మోటారు సైకిలు దిగిదిగకుండానే, ‘అమ్మా! మరేమోనే....’  
అంటూ వాడు, అంత బాధపడుతూనూ, అసలు కథంతా చెప్పేశాడు.

అంతా విన్న రుక్మిణి కళ్ళల్లో ఒక కంట్లో జాలి, మరో కంట్లో  
ఎగతాళి.

‘పాడు బండీ అమ్మేద్దాం అండీ! మనకిది అచ్చిరారేదు’ అన్నది  
నాంటికి వేడినీళ్ళతో కాపటం పెడుతూ.

—0—